

5 ta' Ottubru, 1998

## Imhallfin:-

S.T.O. Joseph Said Pullicino B.A. (Hons.), LL.D. - President  
 Onor. Carmel A. Agius B.A., LL.D.  
 Onor. Joseph D. Camilleri LL.D.

Carmelo *sive* Charles Magri*versus*Il-Kummissarju tal-Pulizija *et*

**Impjieġ mal-Gvern - Artikolu 469 (a) (6) tal-Kodiċi ta' Organizzazzjoni u Proċedura Ċivili - Natura ta' l-impjieġ mal-Gvern - Preskrizzjoni - Kap. 164 - Ordinanza dwar il-Pulizija ta' Malta**

*L-attur għa' membru tal-Korp tal-Pulizija, ippremetta illi filwaqt illi kien instab hati minn Qorti Kriminali u kkundannat għal piena karċerarja izda sussegwentement illiberat mill-Qorti ta' l-Appell Kriminali agixxa għal danni konsistenti fit-telf ta' paga għal zewġ perjodi li kien il-habs.*

*Waqt li Qorti ta' l-Appell taqbel li dan il-provvediment espressament jeskludi lis-servizz mal-Gvern mill-kontroll ta' kull liġi oħra li tirregola l-kuntratt ta' servizz jew ta' impjieġ, u b'mod speċifiku teskludi għalih l-applikazzjoni tal-Kodiċi Ċivili ("u ta' kull disposizzjoni ta' din il-liġi", ovyament tirreferi għal dak il-Kodiċi), dak l-istess provvediment jassoggetta s-servizz mal-Gvern għal provvedimenti ta' disposizzjonijiet speċjali li jirregolaw dan ir-rapport speċjali fir-rigward ta' l-ingaġġ, kondotta u terminazzjoni ta' dak l-impjieġ. Dawn id-disposizzjonijiet speċjali jorbtu ukoll allura lill-amministrazzjoni li hi obbligata fir-*

relazzjonijiet taghha ma' l-impjegati li tosserva dawk il-provvedimenti niżi biex jittutellaw proprju dawk il-jeddijiet tal-haddiema tal-Gvern kontra min ihaddimhom. Il-ligi allura ma tistrix biss fuq il-prinċipju generali ta' dritt pubbliku li l-istat, bhala good employer, jekk mhux l-aqwa wiehed, hu mistenni li jittratta sewwa u gustament lill-impjegati tiegħu, imma ukoll torbtu li jagixxi b'ċertu mod iddeterminat u b'ċerta procedura stabbilita f'sitwazzjonijiet partikolari skond kif ipprovdut b'disposizzjonijiet speċjali speċifikatament applikabbli. Dan certament japplika b'mod partikolari fir-rigward ta' proceduri dixxiplinari fosthom fil-kaz fejn l-impjegat jonqos li jirrapporta għax-xogħol bla awtorizzazzjoni.

Il-punt li trid tagħmel il-Qorti hu li, kif inghad, l-artikolu 469 (a) (6) tal-Kap. 12 mhux necessarjament ipogġi lill-impjegat ċivili fqagħda ta' zvantagg vis a vis impjegati oħra li l-kuntratt ta' impjieg tagħhom hu rregolat bil-ligijiet ordinarji. Taht certi aspetti dan is-subinciz ipogġi lill-impjegat fis-servizz mal-Gvern f'posizzjoni privileggiata għaliex jekk hu veru li dawn il-ligijiet ma jolqtux u ma jirregolawx l-impjieg fis-settur pubbliku, hu daqstant veru ukoll li l-istat ma jistax jinvoka dawk l-istess ligijiet fejn jagħtu anqas protezzjoni lill-haddiem kontra min ihaddimhom minn dawk il-provvedimenti speċjali li jirregolaw l-impjieg fis-settur pubbliku, u li allura kienu jorbtu lill-amministrazzjoni ppubblika. Hekk per eżempju, filwaqt li taht il-ligi ordinarja hu permess għal min ihaddem li jitermina unilateralment l-impjieg ta' haddiem jekk tirrizulta raguni gusta u suffiċjenti u jkunu jokkorru ċirkostanzi li fihom il-ligi tippermetti t-terminazzjoni ta' l-impjieg, u dana bla kumpens, it-tkeċċja ta' mpjegat ċivili hi rregolata minn procedura stretta li l-amministrazzjoni pubblika jehtigilha ssegwi quddiem il-Kummissjoni tas-Servizz Pubbliku mwaqfa bil-Kostituzzjoni li iassigura lill-impjegat, mhux biss mezz ta' difiza xieraq imma ukoll id-dritt li jibqa' jirċievi nofs is-salarju li għalih ikun intitolat jekk ikun gie interdett u pendent l-proceduri ta' dixxiplina kontrih. Dritt li l-istat obbligat li jonora u li l-impjegat fis-settur privat, ovvjament, m'għandux. Eżempju dan li hu rilevanti għall-kaz taht ezami.

Dan qed jinghad biex jigi illustrat li t-teorija tad-Dritt Amministrattiv Ingliz tan-non legal nature of the civil service illum giet konsiderevolment mxellfa u m'ghadhiex dak il-principju assolut li qabel kienet. M'ghadux daqstant accettat illi l-impjeg ma' l-amministrazzjoni pubblika kien kwazi prekarju ghax is-sovran kellu l-jedd assolut to hire and fire u li allura l-impjegati kollha kienu meqjusa li qeghdin fl-impjeg at Her Majesty's Service and pleasure, anke jekk Her Majesty kienet ukoll fit-teorija kkunsidrata bhala l-kwintessenza tal-gustizzja, oggettività u ragonevolezza, anke fir-rigward ta' dawk is-sudditi taghha li kienu mpjegati taghha u jservuha. F'dan ir-rigward il-Kostituzzjoni nfisha gustament u sewwa kkkreat il-makkinarju biex jigu rregolati r-relazzjonijiet bejn l-Esekuttiv u s-servizz pubbliku fil-Kapitolu X taghha, b'mod partikolari fit-twaqqif tal-Kummissjoni dwar is-Servizz Pubbliku. Dan il-Kapitolu, filwaqt li jirrikonoxxi n-natura speċjali ta' l-impjeg fis-servizz civili, u jipprovi l-makkinarju biex l-amministrazzjoni pubblika tibqa' tiffunzjona bl-inqas tfixkil possibbli, jiehu hsieb biex b'mod konkret jipprotegi lill-impjegat pubbliku kontra l-arbitrarjetà, l-abbuz ta' poter u diskriminazzjoni u jissalvagwardja wkoll direttament, u indirettament, id-dritt tieghu ghal remunerazzjoni ghas-servizz li jaghti, kif ukoll ghall-pensjoni. Dan il-bilanċ li l-Kostituzzjoni tohloq, u fil-verità hu rifless fis-subinciz 6 ta' l-artikolu 469 (a) tal-Kap. 12, ma jistax ma jkunx finalment protettiv tad-drittijiet ta' l-impjegat civili in kwantu jobbliha lill-Istat li jsegwi proceduri determinati bl-istess Kostituzzjoni u b'disposizzjonijiet speċjali kemm f'ligijiet, kif ukoll f'regolamenti ad hoc li jirregolaw l-impjeg mieghu.

F'dan ir-rigward hu nteressanti li jidher li l-istess zvilupp gurisprudenzjali qed jevolvi fil-gurisprudenza tal-Qorti Ewropeja dwar l-applikabbiltà ta' l-artikolu 6 (1) tal-Konvenzjoni Ewropeja u dwar jekk setax jinghad li materji li jirrigwardaw dan l-impjegat pubbliku kienu jinvolvu d-detremazzjoni ta' civil rights and obligations.

Il-Qorti ta' l-Appell sabet illi a tenur ta' l-Ordinanza tal-Pulizija ta' Malta, il-konvenuti ma kinux gustifikati li jzommu l-hlas tas-

*salarju.*

*Kwantu għall-preskrizzjoni, il-Qorti ta' l-Appell ikkonfermat ukoll is-sentenza ta' l-Ewwel Qorti illi minhabba n-natura kontrattwali tar-rapport, dik applikabbli kienet kwinkvennali u għalhekk ikkonfermat is-sentenza ta' l-Ewwel Qorti li çahdet l-eççeżżjoni tal-preskrizzjoni tas-sentejn.*

II-Qorti:-

L-attur, għa membru tal-Korp tal-Pulizija, qed jağixxi kontra l-konvenuti għall-hlas ta' ammont ta' danni rapreżentanti paga li hu jippretendi li giet lilu ngustament u ndebitament miżmuma fi żmien meta kien gie allegat li kien involut f'*hold up*, misjub hati mill-Qorti u sussegwentement, b'sentenza tal-Qorti ta' l-Qpell Kriminali, mehlius minn kull addebitu u htija. Hu ağixxa b'dan l-att taç-çitazzjoni:

"L-attur, wara li ppremetta li hu meta kien pulizija gie arrestat u miżmum detenut fil-habs fuq akkuża kriminali nfamanti u dan mis-7 ta' Diçembri, 1980 sal-11 ta' Marzu, 1981, meta gie moghti l-libertà provvisorja, illi wara li għadda guri kriminali huwa gie misjub hati fit-3 ta' Frar, 1984 u rega' gie mibghut il-habs għall-hdax-il sena; illi l-Qorti ta' l-Appell Kriminali, fil-5 ta' Ġunju, 1987, wara appell ta' l-attur, irrevokat is-sentenza li sabitu hati, hassret id-dikjarazzjoni ta' htija u ordnat li fil-konfront ta' l-attur jiğu rregistrati sentenza u verdett ta' liberazzjoni; illi l-attur gie għalhekk illiberat mill-habs fil-11 ta' Ġunju, 1987; illi waqt il-pendenza tal-proçeduri kriminali, kienu nb dew proçeduri dixxiplinari kontra tieghu mill-*Public Service Commission*; waqt dawn il-proçeduri huwa gie nderdett u ma thallasx lilu s-salarju dovut meta huwa kien il-habs; illi wara li hu gie lliberat, il-*Public Service Commission*, nehhiet l-interdizzjoni u ddeçidiet li huwa jinghata lura dak l-ammont ta' salarju li kien inzammlu konsegwentemet; illi

nonostante dan kollu l-ebda salarju jew kumpens ghan-nuqqas ta' salarju trattenut indebitament ma nghata lill-attur għaż-żewġ perijodi li hu għamel detenut u karċerat ingustament; u dana anke bi ksur tal-kuntratt tax-xogħol tiegħu; u billi hu ntitolat għall-ħlas ta' l-ekwivalenti tas-salarju in linea ta' kumpens għat-tratteniment indebitu tas-salarju fuq imsemmi meta huwa kien ingustament il-ħabs, u dan in linea ta' danni; talab li din il-Qorti:

Tillikwida l-kumpens dovut lilu; u

Tikkundanna lill-konvenuti jew min minnhom iħallas lill-attur il-kumpens hekk likwidat in linea ta' danni”;

Il-konvenuti hekk eċċepew:

“Illi t-talba għall-ħlas hija preskritta, kwantu hija azzjoni għall-ħlas tal-paga a bażi ta' l-artikolu 2148 (d) Kap. 16, u kwantu għall-ħlas ta' danni bl-artikolu 2153, Kap. 16;

Bla preġudizzju għas-suespost illi l-attur ma jistax jithallas għall-perijodu meta huwa kien fl-impossibilità li jadempixxi l-obbligi ta' l-impjeg tiegħu minhabba arrest preventiv ikkonfermat minn Qorti u minhabba sentenza ta' Qorti, rispettivament”;

Fil-kors tat-trattazzjoni l-konvenuti eċċepew ulterjorment:

“Illi kwantu bbażata fuq il-premess li jeżisti “kuntratt ta' xogħol” bejn l-attur u l-esponent l-azzjoni hija nsostenibbli kemm fit-termini ta' l-artikolu 742 (5) tal-Kodiċi ta' Organizzazzjoni u Proċedura Ċivili kif ukoll fit-termini tat-teorija dwar l-istatus legali tas-servizz pubbliku (*the non-legal*

*nature of the civil service*) li hija teorija li ntirtet mid-Dritt Amministrattiv Inġliż u li fuqha huwa bbażat l-imsemmi artikolu 742 (5);

Dan peress li anke skond l-artikolu 742 (5) l-impjeg mal-Gvern jikkostitwixxi rapport speċjali rregolat minn liġijiet speċifikatament applikabbli għalih u mill-kondizzjonijiet stabbiliti minn żmien għal żmien mill-Gvern u għalhekk ma jinkwadrx ruhu fin-nozzjoni ta' kuntratt skond il-Kodiċi Ċivili”;

B'sentenza tas-7 ta' Marzu, 1994, il-Prim'Awla tal-Qorti Ċivili ɔahdet l-eċċezzjoni tal-preskrizzjoni, wara li elenkat il-fatti tal-każ li dwarhom jidher li hemm qbil bejn il-kontendenti;

“L-attur, li kien pulizija, ġie arrestat u miżmum detenu il-habs fuq akkuża kriminali u dan mis-7 ta' Diċembru, 1980, sal-11 ta' Marzu, 1981, meta ġie mogħti l-libertà provvisorja;

Wara li għadda ġuri kriminali, l-attur ġie misjub hati fit-3 ta' Frar, 1984, u reġa' ġie mibgħut il-habs għal hdax-il sena;

Il-Qorti ta' l-Appell Kriminali, fil-5 ta' Ġunju, 1987, wara appell ta' l-attur, irrevokat is-sentenza li sabitu hati, hassret id-dikjarazzjoni ta' htija u ordnat li fil-konfront ta' l-attur jiġu rreġistrati sentenza u verdett ta' liberazzjoni;

L-attur ġie skarċerat mill-habs fil-5 ta' Ġunju, 1987;

Waq *il-pendenza tal-proċeduri kriminali, kienu nbdew proċeduri dixxiplinari kontra l-esponent mill-Public Service Commission;*

Waqf il-proċeduri dixxiplinari huwa ġie nterdett wara l-ewwel karċerazzjoni u ma tħallasx is-salarju għaž-żewġ perijodi karċerarji;

Wara li l-attur ġie lliberat, il-*Public Service Commission*, nehħiet l-interdizzjoni u ddeċidiet li huwa jingħata lura dak l-ammont ta' salarju li kien inżammlu konsegwentement. Nonostante dan kollu, l-ebda salarju jew kumpens għan-nuqqas ta' salarju trattenut ma nġhata fill-attur għaž-żewġ perijodu li hu għamel detenut”;

Il-Prim'Awla hekk immotivat l-ewwel sentenza tagħha dwar il-preskrizzjoni:

“L-attur invece qed isostni li la darba hu kien interdett a terminu ta' l-artikolu 4 ta' l-A.L. 5 ta' l-1977, Regolamenti tal-Kummissjoni dwar is-Servizz Pubbliku (Proċedura ta' Dixxiplina) u fil-perijodu in kwistjoni ma ħadimx, it-talba mhix għall-ħlas ta' paga, billi paga neċessarjament tirrifletti servizz mogħti, iżda t-talba hija għal kumpens għal dak it-telf soffert ingustament waqt il-perijodu ta' interdizzjoni u liema telf, għall-fini ta' dawn il-proċeduri, qed jiġi ekwiparat għal paga li ma ġietx imħallsa lilu. għalhekk issottometta l-attur, dak li jipprovdi l-artikolu 2148 subinċiż (d) ma japplikax għall-każ;

Fir-rigward tal-preskrizzjoni ta' sentejn applikabbli għall-azzjoni għall-ħsarat mhux ikkaġunati b'reat, ġie sottomess li l-azzjoni mhux ibbażata fuq kulpa akwiljana iżda minn inadempjenza kuntrattwali u konsegwentement, għandha tapplika l-preskrizzjoni ta' hames snin skond l-artikolu 2156 tal-Kap. 16;

L-interdizzjoni, skond ir-regolamenti tal-Kummissjoni dwar is-Servizz Pubbliku, timporta għal persuna milquta, li ma

jkunx jista' jeżerċita s-setgħat u l-funzjonijiet tal-kariga tiegħu tul il-perijodu ta' l-istess interdizzjoni. Izda din ma tammontax għal tkeċċija mis-servizz pubbliku u deċiżjoni dwar l-impjieg tal-persuna nteressata tittiehed biss wara li jiġu tterminati l-proċeduri għat-tkeċċija tiegħu jew wara li jintemmu l-proċeduri kriminali kontrih;

Matul dan il-perijodu, il-parti nteressata suppost li, skond is-subinċiż (2) ta' l-artikolu 4 ta' l-istess Regolamenti, tirċievi dak is-salarju, li ma jkunx inqas minn nofs is-salarju tiegħu, lil-Prim Ministru jidhirlu xieraq. F'dan il-każ jidher li l-attur ma nġhata xejn;

L-artikolu 2148 tal-Kap. 16 jippreskrivi li l-azzjonijiet ta' dawk imħallsin bis-sena, għall-hlas tas-salarju tagħhom, taqa' bi preskriżjoni ta' tmintax-il xahar. Skond l-artikolu 2 ta' l-Att XI ta' l-1952, l-Att li jirregola l-kondizzjonijiet ta' l-impjieg, "paga" tfisser rimunerazzjoni jew qligh, li jiġihallu bil-flus minn prinċipal lill-impjegat. Rimunerazzjoni tehtieg korrispettiv, u ċjoè servizz li jingħata u li jiġi kkumpensat b'dak l-ammont, fi flus, li jiġi miftiehem. L-artikolu 1623 tal-Kap. 16 jgħid espressament li "il-kiri ta' xogħol u ta' industrija hu kuntratt li bih waħda mill-partijiet tintrabat li tagħmel xi haġa għall-parti l-oħra bi hlas li din tintrabat li tagħtiha". Il-Qorti Ingliżi fil-kawża in re **Smith, Philips vs Smith**, 1915, W.N. 12 (per Eve. J) esprimiet ruhha hekk: "The words "salary or wages" are used as to express the whole of the remuneration payable for the services rendered or the work done";

Fil-każ sotto eżami jirriżulta bla ebda dubbju li l-attur, minhabba l-interdizzjoni li kienet ingħatat lilu, matul il-perijodu ta' l-istess interdizzjoni, ma eżerċitax is-setgħat u l-funzjonijiet tiegħu. Għalhekk ma rrenda ebda servizz għal-liema jista' jitlob legittimament hlas jew kumpens. Isegwi li dak li jipprovdli l-



artikolu 2148 ma japplikax għall-każ;

Ikkunsidrat dwar il-preskrizzjoni ta' sentejn skond l-artikolu 2153 li l-ligi u l-ġurisprudenza jiddistingwu tliet xorta ta' danni, jiġifieri dawk derivanti minn delitt veru u proprju (fejn il-preskrizzjoni hija dik ta' l-azzjoni kriminali), dawk derivanti minn htija akwiljana (fejn il-preskrizzjoni hija dik ta' sentejn) u dawk derivanti minn inadempjenza kontrattwali (fejn il-preskrizzjoni hija dik ta' hames snin);

Il-Qorti ta' l-Appell fil-kawża **Emanuele Cassar vs Maria Ciappara**, *deċiża 2 ta' Marzu, 1953, esprimiet ruhha hekk*: "il-preskrizzjoni ta' l-azzjoni għall-ħlas ta' h̄sarat mhux ikkaġunati b'reat tapplika biss għad-danni akwiljani, naxxenti minn kawzi li penalment mhumieq reati, imma jkunu delitti ċivili, jew kważi delitti, u għalhekk dik il-preskrizzjoni mhux applikabbli għall-azzjoni għad-danni kontrattwali, jiġifieri dak id-dannu li fih jista' jirrisolvi ruħu l-inadempjiment ta' obligazzjoni kontrattwali, iżda toqot ir-rizarciment ta' dannu extra kontrattwali derivanti mill-htija akwiljana, jiġifieri mill-fatt illeċitu";

Fil-każ in eżami kien hemm relazzjoni kontrattwali bejn l-attur u l-konvenuti. Effettivament l-attur kien u baqa', tul il-perijodu kollu in kwistjoni, impjegat. Tant hu hekk li fl-ittra ta' l-4 ta' Mejju, 1991, mibghuta mill-Uffiċċju tal-Prim Ministru lil Dr. G. Cutajar intqal espressament li "dawk il-perijodi li (l-attur) dam arrestat u fil-habs ... għandhom jghoddu bhala servizz għall-fini tal-pensjoni";

Issa minhabba l-akkużi li kienu ngibu kontra tiegħu, l-attur gie nterdett milli jaqdi l-funzjonijiet tal-kariga tiegħu. Dana ma jfissirx li l-obbligi kontrattwali naxxenti mill-impjeg tiegħu ntemmu. Isegwi li la darba b'sentenza tal-Qorti ta' l-Appell

kriminali l-attur gie lliberat mill-akkużi miġjuba kontrih l-effetti ta' dik l-interdizzjoni kellhom jiġu kkunsidrati bhala li qatt ma kienu jeżistu u l-attur jitqiegħed fl-istat li kien qabel ma nġhatat l-interdizzjoni. Infatti, l-istess Kummissjoni dwar is-Servizz Pubbliku fl-ittra tagħha tas-6 ta' Ottubru, 1987, lill-attur (fol. 24) qalet hekk:

“B'din ngħarrfek li għal dak li għandu x'jaqsam ma' l-offiża kriminali li fuqha ġejt misjub mhux hati mill-Qorti gie dēciż li inti tinghata lura dak l-ammont ta' salarju li nżammlek bhala riżultat ta' interdizzjoni”;

B'sentenza ta' l-20 ta' Frar, 1995, il-Prim'Awla tal-Qorti Ċivili ddecidiet il-kawża finalment fil-meritu billi caħdet l-eccēzzjonijiet kollha tal-konvenuti filwaqt li laqgħet it-talba attriċi kkundannat lill-konvenuti jħallsu lill-atturi s-somma ta' Lm8630.71,7 bl-ispejjeż kollha jithallsu mill-konvenuti;

Is-sentenza appellata nġhatat b'din il-motivazzjoni:

“Illi l-kontendenti jaqblu dwar iċ-ċirkostanzi li taw lok għal proċeduri odjerni, liema fatti ġew għa elenkati u ddettaljati minn din l-istess Qorti fis-sentenza preliminari tagħha tas-7 ta' Marzu, 1994. Fil-qosor però li jinteressa l-meritu ta' din is-sentenza huma s-segwent i fatti;

L-attur kien membru tal-Korp tal-Pulizija. Għall-habta tal-bidu ta' Diċembru, 1980, hu kien assenta ruħu mix-xoġhol minhabba mard. Fil-5 ta' Diċembru ta' l-istess sena kien sar *hold up* fi *branch* ta' Bank il-Marsa u gie allegat li l-attur kien jinsab fl-inhawi liebes l-uniformi matul il-perijodu tas-*sick leave*. Il-konvenut Kummissarju tal-Pulizija għalhekk talab li jittiehdu proċeduri dixxiplinari kontra tiegħu quddiem il-Kummissjoni għas-Servizz Pubbliku. Sussegwentement l-istess

konvenut iddeċieda li jiehu passi kontra l-attur in konnessjoni mal-*hold up* tal-Bank u talab li l-attur jiġi nterdett mill-kariga tiegħu u li jittieghdu passi dixxiplinari mill-istess *Public Service Commission* in konnessjoni ma' din l-akkuża kriminali;

L-attur tressaq il-Qorti taht arrest u ġie nterdett b'effett mit-12 ta' Marzu, 1981. Fil-pendenza tal-proċeduri kriminali l-attur għamel xi perijodi karċerat, ġie misjub hati ta' l-akkużi miġjuba kontrih mill-ġuri u kkundannat piena ta' habs. Sussegwentement fuq appell tiegħu l-attur ġie ddikjarat mhux hati ta' l-akkużi miġjuba kontrih u lliberat minn kull piena b'sentenza tal-Qorti ta' l-Appell Kriminali tal-5 ta' Ġunju, 1987;

Waqt il-proċeduri kriminali u sakemm tnehhiet l-interdizzjoni bhala riżultat tas-sentenza tal-5 ta' Ġunju, 1987, l-attur thallas nofs is-salarju taż-żmien li għamel barra mill-habs. In-nofs l-iehor inghata lilu wara t-tnehhija ta' l-interdizzjoni. Is-salarju ghaż-żmien li l-attur għamel karċerat qatt ma thallas lilu u għalhekk qed jadixxi din il-Qorti sabiex il-konvenuti jiġu kkundannati jhallsuh, in linea ta' danni, dawk l-ammonti kollha li ġew miżmuma lilu għal dawn il-perijodi;

L-attur, in sostenn tat-talba tiegħu, qed jargumenta li, matul il-perijodu in kwistjoni, hu kien u baqa' fl-imjeg tiegħu. Infatti x-xhud l-Ispettur Ronald Kelly, li għandu l-kariga ta' *Inspector Personnel fil-Headquarters* tal-Pulizija, ikkonferma li l-attur la rriżenja u lanqas ma ġie mkeċċi mill-Korp. Fil-fatt sad-data li xehed l-istess Kelly, l-attur kien għad kellu l-istess numru illi kellu meta dahal fis-servizz. Għalhekk, jghid l-attur, il-kuntratt bejnu u l-*employer* tiegħu għadu *in vigore* u bhala konsegwenza għandu jithallas kull paga dovuta għall-perijodu meta kien imniepat:

Il-konvenuti, mill-parti l-oħra, jsostnu li għalkemm huwa minnu li l-attur kien u baqa' membru tal-Korp tal-Pulizija, huma mhux tenuti jhallsuh għal dak il-perijodu li għamel il-habs b'ordni tal-Qorti billi fl-istess perijodu l-attur kien fl-impossibilità li jirrendi s-servizz li l-impjegat tiegħu kien jimponi fuqu;

#### Ikkunsidrat:

L-impjegat fis-servizz pubbliku u l-kondizzjonijiet kollha li jemanaw minn tali kuntratt, hu ssalvagwardat u ggarantit mill-Kostituzzjoni li tipprovdi għat-twaqqif ta' Kummissjoni biex tirregola l-ingaġġ, it-tkeċċija, id-dixxiplina kif ukoll ċirkostanzi oħra konnessi ma' l-istess servizz;

Huwa minnu li l-artikolu 742 (5) tal-Kap. 12 jistabbilixxi li servizz mal-Gvern "hu rapport speċjali rregolat b'disposizzjonijiet legali speċifikament applikabbli għalih" u li konsegwentement ebda liġi dwar kondizzjonijiet ta' impjegat jew kuntratti ta' servizz jew ta' impjegat ma tapplika, b'danakollu l-kuntratt li jorbot il-partijiet mhu xejn anqas minn kuntratt ta' kiri ta' xogħol kif stabbilit fl-artikolu 1623 tal-Kap. 16;

Fost ir-regolamenti li jolqtu l-impjegat fis-servizz pubbliku nsibu dawk mahruġa taht l-Avviz Legali 5 ta' l-1977 li jirregolaw il-proċedura ta' dixxiplina fis-servizz pubbliku;

Skond dawn ir-regolamenti uffiċjal pubbliku jista' jiġi assogġettat għal proċeduri ta' dixxiplina quddiem il-*Public Service Commission*, imwaqqfa mill-Kostituzzjoni ta' Malta sew minhabba ksur tar-regolamenti dipartimentali, kif ukoll meta l-istess uffiċjal jiġi mressaq quddiem Qorti akkuzat b'reat kriminali. Fil-pendenza ta' tali proċeduri l-Prim Ministru, fuq

rakkomandazzjoni ta' l-istess *Public Service Commission*, jista' jinterdiċi lill-uffiċjal pubbliku mill-eżerċizzju ta' dawk is-setgħat u funzjonijiet tal-kariga tiegħu, meta dan il-pass ikun jidher meħtieġ fl-interess pubbliku;

L-interdizzjoni ta' uffiċjal pubbliku tista' ukoll iġġib magħha konsegwenzi fuq is-salarju perċepit ta' l-istess uffiċjal billi parti mis-salarju, mhux aktar minn nofs dak normalment perċepit minnu, jiġi miżmum pendent *d-determinazzjoni ta' l-istess proċeduri ta' dixxiplina jew proċeduri kriminali*. Iżda f'każ ta' eżitu favorevoli għal uffiċjal milqut mill-istess proċeduri, dik il-parti mis-salarju li tkun inżammitlu għandha tintradd lura lilu. Dana sakemm, fil-każ ta' proċeduri kriminali li minnhom ikun meħlus, ma jingibux, xorta waħda, proċeduri quddiem l-istess Kummissjoni għat-tkeċċija jew kastig ta' l-uffiċjal "fuq akkuża oħra li tinholq mill-kondotta tiegħu fil-kwistjoni". F'dan il-każ deċiżjoni dwar it-tkeċċija jew kastig ta' l-uffiċjali tittiehed mill-Prim Ministru, wara li jintemmu l-istess proċeduri u dejjem fuq il-parir tal-Kummissjoni (artikolu 8, A.L. 5 ta' l-1977);

Issa fil-każ in eżami jista' jiġi eskluż *ab initio*, li l-paga ta' l-attur, matul il-perijodu karċerarju, inżammet wara xi proċeduri *ad hoc* ta' dixxiplina, meħuda jew dipartmentalment - minhabba l-fatt li l-attur instab liebes l-uniformi meta kien *bis-sick leave*, jew wara xi deċiżjoni tal-Kummissjoni dwar is-Servizz Pubbliku. Fl-ewwel każ, skond ix-xhud Kelly, dawn qatt ma ġew prosegwiti. Fit-tieni każ, il-proċeduri dixxiplinari quddiem il-Kummissjoni minhabba l-akkuża kriminali, ġew irtirati wara s-sentenza ta' liberazzjoni. Inltre, qatt ma ttiehdu xi proċeduri oħra ai termini ta' l-artikolu 8 tar-Regolamenti fuq iċċitati. Dan jidher mill-ittra tas-6 ta' Ottubru, 1987, (fol. 24) tas-Segretarju tal-Kummissjoni, indirizzata lill-attur;

Jirrizulta ghalhekk li l-paga li nżammet lill-attur, sew matul il-perijodu li għamel karċerat, sew le, inżammet lilu bħala riżultat ta' l-interdizzjoni tiegħu ai termini ta' l-artikolu 4 tar-Regolamenti ta' l-1977;

Meta ġew konkjużi l-proċeduri kriminali u finalment l-attur ġie ddikjarat mhux hati ta' l-akkużi mressqa kontrih, il-Kummissjoni nformatu (*vide* dok. A, fol. 24) li “ġie deċiż li inti tinghata lura dak l-ammont ta' salarju li nżammlek bħala riżultat ta' l-interdizzjoni, u li din titneħħielek”. B'danakollu fl-4 ta' Mejju, 1991, erba' snin wara li l-attur ġie ddikjarat mhux hati kriminalment u li kienet tneħhitlu l-interdizzjoni, ġie avżat mill-Uffiċċju tal-Prim Ministru, illi (a) it-talba tiegħu li jithallas is-salarju li ma nġhatax waqt il-perijodu li dam arrestat u fil-habs, ma ġietx milqugħa; u (b) li dak il-perijodu (karċerarju) għandu jgħodd bħala servizz għall-fini tal-pensjoni;

Minn din l-ittra wiehed jifhem li l-*Management and Personnel Office* ta' l-Uffiċċju tal-Prim Ministru rrikonoxxa lill-attur bħala mpjegat tas-servizz ċivili u dan anke matul il-perijodu li l-istess attur għamel karċerat. Izda minghajr ma nġhata ebda spjegazzjoni, l-attur inżammitlu dik il-parti mill-paga li tiffirma meritu ta' din il-kawża;

L-artikolu 8 ta' l-A.L. 5 ta' l-1977 jispeċifika li “uffiċjal pubbliku meħlus minn akkuża kriminali f'xi Qorti ma għandux jitkeċċa jew xort'ohra jiġi kkastigat fuq xi akkuża li minnha jkun ġie meħlus”. Inoltre, is-subinċiż 3 ta' l-artikolu 4 ta' l-istess Regolamenti, jippreskrivi li jekk il-proċeduri ta' dixxiplina ma jirrizultawx fit-tkeċċija jew piena ohra ta' l-uffiċjal, huwa jkollu dritt għall-ammont shih ta' salarju li kien jirċievi kieku ma ġie interdet”;

Fil-każ in ezami, kif ġà rajna, il-proċeduri ta' dixxiplina

quddiem il-Kummissjoni, in konnessjoni ma' l-allegat reat kriminali, qatt ma bdew billi dawn kienu qeghdin jistennew l-ezitu tal-proċeduri kriminali li finalment kellhom riżultat favorevoli għall-attur;

Għalhekk isegwi li la darba ma kienx hemm proċeduri ta' dixxiplina u l-interdizzjoni tnehhiet, l-attur kien intitolat għar-rimbors ta' l-ammont kollu miżmum u mhux sempliċement ta' dak l-ammont li l-Gvern arbitrarjament, iddeċida li jrodd lura;

Il-konvenuti qeghdin jikkontendu f'dan ir-rigward li l-hlas tas-salarju huwa intimament marbut mas-servizz li persuna taghti u kwindi gie sottomess li l-attur mhux intitolat u lanqas jista' jitlob hlas għall-perijodu meta kien, minhabba ordni ta' Qorti, fl-impossibilità fiżika, li jirrendi tali servizz;

Il-Qorti ma taqbilx ma' din is-sottomissjoni billi l-ingaġġ ta' persuna f'impjeg, filwaqt li taghti lil dik il-persuna d-dritt għas-salarju mhux daqstant mehtieg li dik il-persuna tirrendi servizz. Insibu diversi każi fejn dan il-hsieb japplika. Persuna mpjegata fuq l-hekk imsejjah *retainer* li għalkemm is-servizz tagħha ma jkunx mehtieg minhabba ċ-ċirkostanzi ta' l-azjenda, xorta waħda jkollha dritt għall-ammont ta' *retainer* kuntrattat. Każ iehor meta persuna timrad fit-tul, xorta waħda għandha dritt li tirċievi l-paga għalkemm ma tkunx qed tirrendi servizz. Id-dritt għall-paga jitwieled mill-ingaġġ fl-impjeg ta' persuna, liema kuntratt jorbot lill-impjegat ma' l-*employer* ad esklużjoni ta' *employers* oħra. Infatti Qorti Ingliża fil-każ **Emmens vs Elderton** (4 H.L. Cas. 624 - p. 654) f'dan ir-rigward esprimiet ruhha hekk: "*The word "employ" does not necessarily mean employed in actual work; but ... may be fulfilled by keeping him in the service*";

Fl-*ahharnett* jiġi rrilevat li l-perijodu li l-attur għamel

karċerat bl-ebda mod ma jbidel is-sitwazzjoni tiegħu fil-konfront ta' l-employer. L-interdizzjoni twaqqfu, b'mod l-aktar assolut, milli "jeżerċita dawk is-setgħat u funzjonijiet" tal-kariga tiegħu. Għalhekk anke fil-perijodu li l-attur għamel barra mill-habs, xorta waħda kien prekluz, minhabba l-interdizzjoni, li jagħti s-servizz tiegħu lill-konvenut, anke kieku ried. Dan iwassal lil din il-Qorti biex tikkonkludi li huwa rrilevanti jekk matul il-perijodu ta' l-interdizzjoni, l-attur kien ġewwa jew barra l-habs billi fiż-żewġ każi qatt ma seta' jaqdi l-funzjonijiet tiegħu;

Għalhekk id-distinzjoni li saret fil-konfront ta' l-attur, bejn il-paga dovuta meta kien barra mill-habs u meta kien fil-habs, mhux biss ma tagħmilx sens iżda ukoll mhix permessa mill-istess regolamenti dwar id-dixxiplina fis-servizz pubbliku;

Trid għalhekk tirregola l-liġi u s-subinċiż (3) ta' l-artikolu 4 u l-artikolu 8 ta' l-Avviz Legali 5 ta' l-1977 ma jhallu ebda dubbju dwar x'kellu jsir fil-każ li l-attur jiġi lliberat mill-akkużi kriminali miġjuba kontrihi u fil-każ li ma jkun hemm ebda deċiżjoni dwar tkeċċija jew kastig wara proċeduri dixxiplinari mehuda quddiem il-Kummissjoni. Ćjoè li għandu jingħata kull ammont indebitament miżmum;

Illi dwar l-ammonti miżmuma ndebitament hemm qbil bejn il-kontendenti u saret referenza għad-dokumenti CMI a fol. 23 tal-proċess, minn fejn jirrizulta li s-somma globali miżmuma lill-attur matul il-perijodu li hu għamel il-habs tammonta għas-somma ta' tmint elef sitt mija u tletin lira Maltija, wiehed u sebghin ċenteżmu u seba' milleżmi (Lm8630.71,7). Għalhekk din il-Qorti qed tillikwida l-ammont dovut lill-attur fl-imsemmija somma";

Il-konvenuti appellaw minn dawn iż-żewġ sentenzi u



sostnew li kien hemm kontradizzjoni ċara bejn dak li ġie deċiż fis-sentenza tas-7 ta' Marzu, 1994, fis-sens li l-impjegat ma setax ifittex għall-ħlas lilu tal-paga meta huwa ma kienx ippresta servizz lil min jimpjegah, u dak li ġie deċiż fis-sentenza ta' l-20 ta' Frar, 1995, li ddeċidiet li tali azzjoni setgħet issir;

Fil-fehma tagħhom l-ewwel sentenza kkonkludiet li: (1) l-azzjoni ma kinitx wahda għall-ħlas ta' paga għax din ma setgħetx tintalab la darba ma ngħatax is-servizz; u (2) li l-azzjoni kienet wahda għall-esekuzzjoni ta' obligazzjoni kontrattwali;

It-tieni sentenza invece kkonkludiet li: (1) setgħet issir azzjoni għall-ħlas ta' paga nonostante li s-servizz ma jkunx ingħata mill-impjegat (u dan kuntrarjament għal dak li ġie deċiż fl-ewwel sentenza u li minħabba f'hekk l-Ewwel Qorti kienet irrespingiet l-eċċezzjoni tal-preskrizzjoni proprju għax din ma kinitx azzjoni għall-ħlas ta' paga); u (2) li l-ammont ta' paga li l-appellanti kien qed jiġi kkundannat li jhallsu kien dovut, fit-termini ta' l-Avviz Legali 5 ta' l-1977. Għalhekk fil-fehma ta' l-appellant dik it-tieni sentenza ddeċidiet il-kawża bhala wahda għall-ħlas ta' kreditu dovut in forza ta' liġi;

Minn dan l-aggravju ċentrali l-appellanti jisiltu numru ta' sottomissjonijiet li jimmeritaw konsiderazzjoni u li din il-Qorti ser teżamina fl-isfond tal-prinċipji ta' dritt li huma applikabbli għall-fatti in kawża;

Kif sewwa identifikat mill-Ewwel Qorti u ssollevat mill-konvenuti appellanti fin-nota ta' eċċezzjonijiet ulterjuri tagħhom, is-subinċiż (6) ta' l-artikolu 469 (a) (għa 742 (5)) tal-Kodiċi ta' Organizzazzjoni u Proċedura Ċivili, hu ċentrali u determinanti għall-meritu ta' din il-kawża. Għandu però jinqara bi preċiżjoni u sewwa valorizzat in kwantu l-portata tiegħu

mhijiex dik li tigi vvantaġġata l-amministrazzjoni pubblika a skapitu ta' l-impjegat ċivili jew li dan ta' l-aħhar kellu jitqiegħed f'posizzjoni ta' inferjorità meta mqabbel ma' mpjegati f'impjieg privat li kellhom il-vantaġġ tal-protezzjoni ta' liġijiet speċjali, soċjali, li jirregolaw il-kondizzjonijiet ta' xogħol, l-ingaġġ, it-tkeċċija u naturalment il-hlas għax-xogħol ipprestat. Taht ċertu aspetti l-kontra hu l-każ għax l-impjegat fis-settur pubbliku għandu, taht ċerti aspetti, protezzjoni aktar kompleta;

Għandu jiġi ppreċiżat qabel xejn:

Li mhix korretta l-enunċjazzjoni ta' l-Ewwel Qorti li nonostante dak li hemm ipprovdut fis-subinċiż (6) ta' l-artikolu 469 (a) "b'danakollu l-kuntratt li jorbot lill-partijiet mhu xejn anqas minn kuntratt ta' kiri ta' xogħol kif stabbilit fl-artikolu 1623 tal-Kap. 16", li donnu jfisser li l-provvedimenti tal-Kodiċi Ċivili li jirrigwardaw il-kuntratt ta' kiri ta' xogħol, b'xi mod japplikaw għall-ingaġġ mal-Gvern Ċivili. Dan hu żbaljat u l-liġi espressament teskludih;

F'dan ir-rigward, min-naħa l-oħra, l-enunċjazzjonijiet ta' dritt sottomessi mill-konvenuti, li jidher li huma arginati fuq il-premessa, illum f'haġna aspetti u fora kkontestati, illi l-kondizzjonijiet ta' l-impjieg ta' l-impjegati tal-Gvern huma biss materja ta' dritt pubbliku rregolati mid-dritt pubbliku u mhux mill-Kodiċi Ċivili, u li allura ma jeżisti l-ebda forma ta' kuntratt bejn il-Gvern u l-impjegati tiegħu, jehtieġu preċiżazzjoni;

Dan is-subinċiż (6) ta' l-artikolu 469 (a) tal-Kap. 12 jiddisponi illi:

"Għall-finijiet ta' dan l-artikolu, u ta' kull disposizzjoni oħra ta' din il-liġi u ta' kull liġi oħra, servizz mal-Gvern hu

rapport speċjali rregolat b'disposizzjonijiet speċjali speċifikatament applikabbli ghalih u bil-pattijiet u l-kundizzjonijiet stabbiliti minn żmien għal żmien mill-Gvern, u ebda liġi jew disposizzjoni tagħha dwar kundizzjonijiet ta' mpjeg jew kuntratti ta' servizz jew ta' mpjeg ma tapplika, u gatt ma kienet tapplika, għal servizz mal-Gvern hliet safejn dik il-liġi ma tipprovdi xort'ohra";

Waqt li din il-Qorti taqbel li dan il-provvediment espressament jeskludi lis-servizz mal-Gvern mill-kontroll ta' kull liġi ohra li tirregola l-kuntratt ta' servizz jew ta' impjeg, u b'mod speċifiku teskludi ghalih l-applikazzjoni tal-Kodiċi Ċivili ("u ta' kull disposizzjoni ta' din il-liġi", ovvjament tirreferi għal dak il-Kodiċi), dak l-istess provvediment jassoggetta s-servizz mal-Gvern għal provvedimenti ta' disposizzjonijiet speċjali li jirregolaw dan ir-rapport speċjali fir-rigward ta' l-ingaġġ, kondotta u terminazzjoni ta' dak l-impjeg. Dawn id-disposizzjonijiet speċjali jorbtu ukoll allura lill-amministrazzjoni li hi obbligata fir-relazzjonijiet tagħha ma' l-impjegati li tosserva dawk il-provvedimenti ntiżi biex jittutelaw proprju dawk il-jeddijiet tal-haddiema tal-Gvern kontra min ihaddimhom. Il-liġi allura ma tistrieħx biss fuq il-prinċipju generali ta' dritt pubbliku li l-istat, bhala *good employer*, jekk mhux l-aqwa wiehed, hu mistenni li jittratta sewwa u għustament lill-impjegati tiegħu, imma ukoll torbtu li jaġixxi b'ċertu mod determinat u b'ċerta proċedura stabbilita f'sitwazzjonijiet partikolari skond kif ipprovdut b'disposizzjonijiet speċjali speċifikatament applikabbli. Dan ċertament japplika b'mod partikolari fir-rigward ta' proċeduri dixxiplinari fosthom fil-każ fejn l-impjegat jonqos li jirrapporta għax-xogħol bla awtorizzazzjoni;

Il-punt li trid tagħmel il-Qorti hu li, kif inghad, l-artikolu 469 (a) (6) tal-Kap. 12 mhux neċessarjament ipogġi lill-impjegat ċivili f'qagħda ta' *zvantagġ vis a vis* mpjegati ohra li l-

kuntratt ta' impjieg tagħhom hu rregolat bil-ligijiet ordinarji. Taht ċerti aspetti dan is-subinċiż ipogġi lill-impjegat fis-servizz mal-Gvern f'posizzjoni privileġġata, għaliex jekk hu veru li dawn il-ligijiet ma jolqtux u ma jirregolawx l-impjieg fis-settur pubbliku hu daqstant veru ukoll li l-istat ma jistax jinvoka dawk l-istess ligijiet fejn jagħtu anqas protezzjoni lill-haddiem kontra min ihaddimhom minn dawk il-provvedimenti speċjali li jirregolaw l-impjieg fis-settur pubbliku, u li allura kienu jorbtu lill-amministrazzjoni pubblika. Hekk per eżempju, filwaqt li taht il-ligi ordinarja hu permess għal min ihaddem li jitermina unilateralment l-impjieg ta' haddiem jekk tirriżulta raġuni ġusta u suffiċjenti u jkunu jokkorru ċirkostanzi li fihom il-ligi tippermetti t-terminazzjoni ta' l-impjieg, u dana bla kumpens, it-tkeċċija ta' mpjegat ċivili hi rregolata minn proċedura stretta li l-amministrazzjoni pubblika jehtigilha ssegwi quddiem il-Kummissjoni tas-Servizz Pubbliku mwaqqfa bil-Kostituzzjoni li tassigura lill-impjegat, mhux biss mezz ta' difiża xieraq imma ukoll id-dritt li jibqa' jirċievi nofs is-salarju li għalih ikun intitolat jekk ikun ġie nterdett u pendent l-proċeduri ta' dixxiplina kontrih. Dritt li l-Istat obligat li jonora u li l-impjegat fis-settur privat, ovvjament, m'għandux. Eżempju dan li hu rilevanti għall-każ taht eżami;

Dan qed jingħad biex jiġi illustrat li t-teorija tad-Dritt Amministrattiv Ingliż tan-*non legal nature of the civil service* illum ġiet konsiderevolment mxellfa u m'għadhiex dak il-prinċipju assolut li qabel kienet. M'għadux daqstant aċċettat illi l-impjieg ma' l-amministrazzjoni pubblika kien kważi prekarju għax is-sovran kellu l-jedd assolut *to hire and fire* u li allura l-impjegati kollha kienu meqjusa li qeghdin fl-impjieg *at Her Majesty's Service and pleasure*, anke jekk *Her Majesty* kienet ukoll fit-teorija kkunsidrata bhala l-kwintessenza tal-ġustizzja, ogġettività u raġonevolezza, anke fir-rigward ta' dawk is-sudditi tagħha li kienu mpjegati tagħha u jservuha. F'dan ir-rigward il-Kostituzzjoni nfisha ġustament u sewwa kkreata il-makkinarju

biex jiġu rregolati r-relazzjonijiet bejn l-Eżekuttiv u s-servizz pubbliku fil-Kapitolu X tagħha, b'mod partikolari fit-twaqqif tal-Kummissjoni dwar is-Servizz Pubbliku. Dan il-Kapitolu, filwaqt li jirrikonoxxi n-natura speċjali ta' l-impjeg fis-servizz ċivili u jipprovdi l-makkinarju biex l-amministrazzjoni pubblika tibqa' tiffunzjona bl-inqas tfixkil possibbli jieħu hsieb biex b'mod konkret jipproteġi lill-impjegat pubbliku kontra l-arbitrarjetà, l-abbuż ta' poter u diskriminazzjoni u jissalvagwardja ukoll, direttament u indirettament, id-dritt tiegħu għal remunerazzjoni għas-servizz li jagħti, kif ukoll għall-pensjoni. Dan il-bilanċ li l-Kostituzzjoni tohloq, u li fil-verità hu rifless fis-subinċiż 6 ta' l-artikolu 469 (a) tal-Kap. 12, ma jistax ma jkunx finalment protettiv tad-drittijiet ta' l-impjegat ċivili in kwantu jobligga lill-istat li jsegwi proċeduri determinati bl-istess Kostituzzjoni u b'disposizzjonijiet speċjali kemm f'liġijiet, kif ukoll f'regolamenti *ad hoc* li jirregolaw l-impjeg miegħu;

F'dan ir-rigward hu nteressanti li jidher li l-istess żvilupp ġurisprudenzjali qed jevolvi fil-ġurisprudenza tal-Qorti Ewropeja dwar l-applikabilità ta' l-artikolu 6 (1) tal-Konvenzjoni Ewropeja u dwar jekk setax jingħad li materji li jirrigwardaw dan l-impjegat pubbliku kienu jinvolvu d-determinazzjoni ta' *civil rights and obligations*;

*"In accordance with the private law reading of civil rights and obligations, claims concerning a number of other rights have been rejected as falling outside article 6. Rights concerning employment in the public sector fall within this category, although a recent Court judgement has eroded the scope of this limitation. In Lombardo vs Italy, while recognising that disputes relating to the recruitment, employment and retirement of judges are as a general rule outside the scope of article 6 (1), the Court held that a dispute concerning a judge's pension to which he was entitled by statute*

*concerned a civil right. As in recent social security cases, the Court drew a distinction between the exercise of discretion by the State and the performance of a statutory obligation”:*

*“In performing this obligation the State is not using discretionary powers and may be compared in this respect with an employer who is party to a contract of employment governed by private law” (A 249 B para. 17 (1992) Article 6 also applied in Scuderi vs Italy (A 265 A (1993) Civil Servant Salary Claim and Muti vs Italy (A 281 C (1994) State Counsel's Office employees invalidity pension) (Harris Boyle & Warbuck - Law of the European Convention on Human Rights p. 182 et seq);*

Fl-isfond ta' dawn il-konsiderazzjonijiet din il-Qorti tiddubita allura kemm ghadha valida fl-assolut is-sottomissjoni ta' l-appellanti li ma jistax jinghad li jezisti kuntratt ta' impjeg fit-termini tal-Kodiċi Ċivili jew ta' xi liġi ohra bejn l-impjegat u l-Gvern li jimpjegah. Tiddubita allura kemm ghadha valida s-sottomissjoni li azzjoni ta' mpjegat tal-Gvern biex jithallas ammont allegatament dovut lilu minghand il-Gvern bhala paga ma setghetx, taht l-ebda aspett, titqies bhala azzjoni ta' danni kontrattwali bbazati fuq il-kuntratt privat, izda biss azzjoni taht id-dritt pubbliku ghall-blas ta' ammont allegatament dovut in forza ta' liġi. Id-distinzjoni ssir aktar sottili u kwazi effimera meta jiġi kkunsidrat li l-artikolu 469A (6) jikkunsidra l-impjeg mal-Gvern bhala “rapport speċjali” “regolat b'disposizzjonijiet speċifikatament applikabbli ghalih”, apparti milli bil-pattijiet stabbiliti minn żmien ghal żmien mill-Gvern. Dan ir-rapport, kif inghad, ċertament jaghti lok ghal drittijiet u obbligi reċiproċi u allura l-inadempjenza minn xi parti ta' obbligu rregolat b'tali disposizzjoni speċjali, mhux biss taghti lok ghall-pagament, imma ukoll, fejn applikabbli, ghal danni konsegwenzjali ghal dak l-inadempjment. Dawn “id-disposizzjonijiet speċjali” jistghu jiehdu diversi forom u jinkludu dawk rilevanti ghal każ taht eżami u ċjoè l-Ordinanza dwar il-Pulizija ta' Malta (Kap.

164) - att legiſlattiv tal-Parlament u l-Avviż Legali 5 ta' l-1977, kif emendat bl-Avviż Legali 85 ta' l-istess sena li jinkorporaw ir-Regolamenti tal-Kummissjoni tas-Servizz Pubbliku li jirregolaw il-proċedura ta' dixxiplina f'dak is-servizz - att amministrattiv magħmul bis-saħħa ta' l-artikolu 123 tal-Kostituzzjoni mill-Kummissjoni dwar is-Servizz Pubbliku bil-kunsens tal-Prim Ministru. Iż-żewġ atti jagħtu lill-amministrazzjoni pubblika setgħat wiesgħa fir-rigward tat-tmexxija tas-servizz pubbliku imma jimponu wkoll limitazzjonijiet fuq l-amministrazzjoni ntizi biex jiproteġu lill-membri ta' dak is-servizz li l-Esekuttiv kien obligat li josserva. Fejn kien jirriżulta nuqqas l-Esekuttiv hu kjarament azzjonabbli;

Dan johroġ ċar proprju mill-artikolu 4 tar-Regolamenti ta' l-1977 kif emendati appena ċċitati. Dan jagħti d-dritt lill-Prim Ministru li jekk jitqies li jkun fl-interess pubbliku li uffiċjal pubbliku itemm minnufih milli jeżerċita s-setgħat u funzjonijiet tal-kariga tiegħu, il-Prim Ministru jista', fuq rakkommandazzjoni tal-Kummissjoni, jinterdiċi lill-uffiċjal mill-eżerċizzju ta' dawk is-setgħat u funzjonijiet kemm-il darba jkunu qed jittiehdu l-proċeduri għat-tkeċċija tiegħu jew ikunu qegħdin isir proċeduri kriminali kontra tiegħu. Ir-regolament però jimponi fuq il-Prim Ministru żewġ limitazzjonijiet fl-eżerċizzju ta' dan il-poter: jista' jinterdiċi uffiċjal pubbliku biss - (1) fuq rakkommandazzjoni tal-Kummissjoni dwar is-Servizz Pubbliku, u (2) irridu jkunu qed jittiehdu proċeduri għat-tkeċċija tiegħu jew ikunu qed isiru proċeduri kriminali kontra tiegħu. Ċertament l-uffiċjal pubbliku għandu dritt jazzjona lill-Prim Ministru biex jikkontesta l-interdizzjoni tiegħu bhala llegali li mhux sempliċement għax ingusta jekk xi wahda minn dawn ir-rekwiziti tirriżulta nieqsa. Kif ukoll jista' jazzjona għall-ħlas ta' dak is-salarju li, skond l-istess provvediment, kien dovut lilu fiż-żmien ta' l-interdizzjoni, u dana skond is-subinċiżi 2 u 3 ta' l-istess artikollu 4;

Ghandu jkun paċifiku allura fl-istat tal-ligi in materja kif evolviet, illi dan ir- "rapport speċjali" li jirrikonoxxi u jistabbilixxi l-artikolu 469A (6) tal-Kap. 12 johloq kuntratt speċjali bejn il-Gvern li qed jimpjega u l-impjegat tiegħu li jikkrea drittijiet u obbligi reċiproċi, anke jekk veru rregolati b'disposizzjonijiet speċjali, imma li xorta wahda huma azzjonabbli kemm in linja ta' *specific performance* kif ukoll in linja ta' danni jekk dan ma jkunx għadu possibbli. Il-Qorti ma tarax għaliex, anke f'sitwazzjoni simili, ma għandux japplika għal dan it-tip ta' kuntratt speċjali soċjali l-insenjament ta' din il-Qorti illi "id-danni kontrattwali għandhom funzjoni riparatriċi u m'għandhomx ikunu strument ta' piena tal-kontraent inadempjenti jew ta' lukru indebitu favur il-kontraent l-iehor, imma biss reintegrazzjoni tal-patrimonju tad-danneġġjat fil-miżura li jkun sofra d-danni" (Vol. XXXVII.pt. I, p. 478 *et seq.*). Fil-każ in eżami hu ovvju li jekk tirriżulta l-inadempjenza da parti tal-konvenuti, id-danni li għalihom ikunu responsabbli jkunu ekwivalenti għall-ammont ta' paga li l-attur appellat qed jippretendi li tilef fil-perijodu li fih ma setax jattendi għax-xogħol;

Minn dawn il-konsiderazzjonijiet, wiehed jista' jasal għall-konklużjoni illi l-kontradizzjoni rravviżata mill-appellanti bejn is-sentenza ta' l-Ewwel Qorti tas-7 ta' Marzu, 1994, li biha ċaħdet l-eċċezzjoni tal-preskrizzjoni u dik ta' l-20 ta' Frar, 1995, li laqghet it-talbiet attriċi, hija aktar wahda apparenti milli reali. Dan għaliex waqt li hu minnu li l-azzjoni ma kinitx strettament wahda għall-hlas ta' paga - u dan hu ddikjarat mill-attur stess fl-att taċ-ċitazzjoni - hu veru ukoll li l-ammont irreklammat b'din l-azzjoni in linja ta' danni hu wiehed ekwivalenti għall-ammont ta' paga li għalih l-attur kien qed jippretendi li kien intitolat. Jekk hi korretta l-konklużjoni ta' l-Ewwel Qorti li l-attur appellat kien intitolat għall-ammont shih ta' salarju li kien jirċievi kieku ma ġiex interdett, anke fiż-żmien meta kien detenut taħt arrest, il-kawżali ta' tali pagament



ma kienx ikun il-prinċipju *omne labor optat premium*, għaliex is-servizz bhala fatt hu ammess li ma kienx jinghata. Imma l-kawżali tkun l-obbligu li assumiet l-amministrazzjoni pubblika fir-rigward ta' l-impjegati tagħha illi jekk u meta javverraw ruhhom dawn iċ-ċirkostanzi, l-impjegati ċivili jkollhom id-dritt li jibqgħu jithallsu l-paga *nonostante* li s-servizz ma jkunx inghata. L-obbligu jkun johroġ *ex lege* bhala riżultat tal-kuntratt speċjali bejn il-Gvern u l-impjegat tiegħu. U jekk dak l-obbligu ma jigix sodisfatt, il-pagament ikun ta' salarju, imma in linja ta' danni konsegwenzjali għall-inadempjiment ta' obbligazzjoni da parti tal-konvenuti;

Irid jiġi issa kkunsidrat jekk, fid-dawl ta' dawn il-prinċipji generali ta' dritt, jistax jinghad li l-konvenuti appellanti kinux inadempjenti fl-obbligi tagħhom fil-konfront ta' l-attur, allura mpjegat bhala membru tal-Korp tal-Pulizija. L-Ordinanza dwar il-Pulizija ta' Malta (Kap. 164), fl-artikolu 22, hekk tidisponi:

“L-ebda paga m'għandha tghaddi favur xi uffiċjal tal-Pulizija dwar xi żmien li matulu jkun assenti mix-xogħol bla permess, jew ikun giegħed jiskonta xi piena ta' prigunerija mwahħla minn qorti”;

L-artikolu 2 ta' l-istess Ordinanza jiddefinixxi l-kelma prigunerija li tfisser: “kull piena restrittiva ta' libertà personali mogħtija minn Qorti ta' ligi”;

Din l-Ordinanza hi l-ligi speċjali li tirregola *inter alia* l-kondizzjonijiet ta' l-ingaġġ, doveri u dixxiplina fil-Korp tal-Pulizija u jidher li din eludiet l-attenzjoni tal-kontendenti u ta' l-Ewwel Qorti tant li ebda referenza għaliha ma tirriżulta fis-sentenza ta' l-20 ta' Frar, 1995, li ddeċidiet il-meritu. Jehtieg li jiġi analizzat dan l-artikolu għax rilevanti, anke in kwantu jista' jsib applikazzjoni fiċ-ċirkostanzi l-prinċipju bażilari ta' dritt li

ligi speċjali tissopravvjani fuq ligi ta' applikazzjoni generali (*lex specialis derogat generalis*);

L-appellat qed jippretendi hlas ta' paga għal żmien meta kien arrestat fuq ordni tal-Qorti;

Mis-7 ta' Diċembru, 1981, sal-11 ta' Marzu, 1981, u ċjoè mid-data ta' l-arrest tieghu sa meta gie mressaq u akkużat quddiem il-Qorti Kriminali tal-Maġistrati u eventwalment mogħti l-helsien preventiv mill-arrest;

Mit-3 ta' Frar, 1984, meta l-Qorti Kriminali tat id-deċiżjoni tagħha li biha sabitu hati ta' l-akkużi dedotti kontra tieghu, sal-5 ta' Ġunju, 1987, data meta l-Qorti ta' l-Appell Kriminali lliberat lill-istess appellat mill-akkużi miġjuba kontri;

Issa hu ċar li l-artikolu 22 fuq ċitat jidentifika bi preċiżjoni f'liema eventwalità ma kellhiex tithallas il-paga meta l-uffiċjal tal-pulizija jkun detenu. Jiddisponi hekk biss f'każ li l-uffiċjal tal-pulizija jkun qed jiskonta xi piena ta' prigunerija. Dan ovvjament, u naturalment, jeskludi l-perijodu li fih l-uffiċjal ikun taħt arrest preventiv pendent s-smiġħ tal-każ tieghu. F'dan il-każ hu ma jkun qieghed jiskonta l-ebda piena u l-ewwel perijodu hu allura eskluż minn din il-parti tal-provvediment;

It-tieni perijodu jirrigwarda ċertament żmien li fih l-appellat jista' jingħad li kien qieghed jiskonta piena ta' prigunerija fuqu nflitta minn Qorti wara li din kienet sabitu hati ta' l-akkużi miġjuba kontra tieghu. Dan il-perijodu allura, jista' jitqies bhala perijodu ta' prigunerija li l-appellat kien qed jiskonta bhala piena restrittiva ta' libertà personali tieghu wara sentenza. Tant li dak il-perijodu kien ikun meqjus bhala wiehed li gie skontat bis-sentenza li l-appellat ingħata li kieku l-appell

tieghu gie miċhud. Dan ifisser li sakemm is-sentenza li sabitu hati u kkundannatu għall-prigunerija, ma gietx revokata mill-Qorti ta' l-Appell Kriminali, il-konvenuti appellanti kienu pjenament ġustifikati li waqqfu l-hlas tal-paga f'dak il-perijodu a differenza tal-perijodu meta kien detenut taht arrest preventiv. Appena, però, giet revokata dik is-sentenza, l-effetti kollha ta' dik il-kundanna kellhom jitqiesu li ġew newtralizzati u l-akkuzat, appena liberat minn kull htija kriminali, kellu jiġi reintegrat fid-drittijiet kollha tieghu daqslikieku qatt ma kien hekk instab hati. Ċertament ma setax jitqies li fil-perijodu li l-akkuzat kien għamel detenut jiskonta sentenza ta' prigunerija li giet revokata b'dikjarazzjoni ta' innoċenza, hu kien qiegħed jiskonta xi piena ta' prigunerija imwahnha fuqu mill-Qorti. Hu ċar għal din il-Qorti li l-fatt li l-artikolu 22 jistipula li ma għandha tithallas ebda paga speċifikatament meta l-membri tal-Pulizija jkun qed jiskonta piena ta' prigunerija, u mhux kull meta jkun detenut, tkun xi tkun ir-raġuni, u allura kien fl-impossibilità li jattendi għad-doveri tieghu, għandu jiġi sewwa vvalorizzati. Il-Qorti tifhem li *a contrario sensu*, jista' jiġi argumentat illi allura f'dawk il-każijiet l-oħra fejn il-pretensjoni ma tkunx konsegwenzjali għall-piena nflitta mill-Qorti, il-paga kellha tibqa' tithallas. F'dan ir-rigward jassumi rilevanza l-artikolu 8 ta' l-Avviz Legali 5 ta' l-1977, *ċitat fis-sentenza* appellata, li jipprovdi li uffiċjal pubbliku meħlus minn akkuza kriminali f'xi Qorti, ma għandux jitkeċċa jew xort'oħra jiġi kkastigat fuq xi akkuza li minnha jkun gie meħlus. Kien indubbjament ikun l-aħgar forma ta' kastig jekk l-uffiċjal pubbliku jitlef il-paga li kien ikun intitolat għaliha wara li jkun għadda it-tiroċinju u t-trauma ta' proċeduri kriminali li fihom ikun instab li ma kienx hati speċjalment meta mhux hekk kien jiġrilu li kieku ma giex misjub hati mill-Bord ta' Dixxiplina minn akkuza li minhabba fiha jkun gie nterdett (subartikoli 2 u 3 ta' l-artikolu 4);

L-artikolu 22 ta' l-Ordinanza jipprovdi ukoll illi l-ebda

paga m'ghandha tghaddi favur xi ufficjal tal-pulizija dwar xi *zmien li matulu jkun assenti mix-xoghol bla permess*. Dan necessarjament jippresupponi illi l-ufficjal tal-pulizija ma jkunx legittimament impedut milli jattendi ghax-xoghol minhabba xi raguni li ma tiddependix mill-volontà tieghu u kapriccjozament jassentixxi ruhu mix-xoghol bla ma jitlob permess. Anke f'dan il-kuntest iż-żamma tal-paga hi wahda punittiva u relatata mal-fatt li l-assenza tieghu ma tkunx awtorizzata mis-superjuri tieghu. Mhijiex relatata mal-fatt biss ta' l-assenza indipendentement mill-gustifikazzjoni ghalha. Hekk jekk pulizija jkun marid ma jkunx mistenni li jitlob il-permess biex jassentixxi ruhu imma jkun mistenni biss li jiġġustifika l-assenza tieghu. L-istess japplika ghall-każ fejn l-ufficjal tal-pulizija jkun detenut b'ordni tal-Qorti imma ma jkunx qed jiskonta piena ta' ħabs, jew jekk ikun qed jiskonta tali piena iżda wara jiġi meħlus għal kollox minnha;

Il-Qorti tikkunsidra allura illi skond il-provvedimenti tal-ligi speċjali li tirregola l-Korp tal-Pulizija, it-talba attrici tirrizulta ġustifikata in kwantu hu stabbilit li l-konvenuti naqsu li jissodisfaw l-obbligu tagħhom li jhallsu l-paga dovuta għaż-żmien in parola u konsegwentement huma kellhom jiġu kkundannati li jhallsu dan l-ammont mhux strettament bhala hlas għal servizz rezi imma in linja ta' danni konsegwenzjali għall-fatt ta' l-inadempjenza tal-konvenuti appellanti;

Ikkunsidrat dak li ġie elaborat fil-konsiderazzjonijiet ta' indoli ġenerali fir-rigward ta' l-inapplicabilità tal-ligijiet ordinarji "għar-rapport speċjali", li s-servizz mal-Gvern johloq, mhux konsentit għall-Qorti li teżamina jekk kinux jew le applikabli prinċipji ġenerali ta' dritt fir-rigward tal-jedd ta' l-impjegat li jithallas anke jekk ma jkunx ippresta s-servizz tieghu. Jekk jiġifieri kellux jiġi applikat in rivers il-prinċipju *omne labor optat premium*. Kif lanqas hu konsentit li l-Qorti teżamina jekk l-assenza mill-impjieg għal kwalsiasi raguni

kinitx taht il-ligijiet ordinarji li jirregolaw il-kuntratt ta' xoghol, tiggustifika kemm iż-żamma tal-paga kif ukoll it-terminazzjoni ta' l-impjieg. Dan, ghalix kif inghad, skond l-artikolu 469A (6) huma l-provvedimenti speċjali li jirregolaw l-impjieg mal-Gvern li jinkludu dawn fuq elenkati li huma applikabbli li jirregolaw l-azzjonijiet bejn il-Gvern u l-impjegati tieghu u xejn aktar;

Mill-banda l-oħra jidher rilevanti l-artikolu 24 ta' l-Avviż Legali 5 ta' l-1977 li jittratta dwar tkeċċija għal nuqqas mingħajr *leave*. Dan jistabbilixxi *iter* preċiż ta' dixxiplina fil-każ fejn uffiċjal pubbliku ikun assentixxa ruhu mingħajr *leave* li l-Kap ta' Dipartiment kien obligat li jsegwi. Naturalment, sakemm l-assenza mix-xoghol ma tkunx ikkaġunata u ma tkunx konsegwenzjali għall-interdizzjoni meta allura japplika l-provvediment ta' l-artikolu 4;

Skond dan l-artikolu 24 kull meta Kap ta' Dipartiment ikun sodisfatt li uffiċjal pubbliku jkun assentixxa ruhu mingħajr *leave* għal perijodu ta' mhux anqas minn għaxart ijiem tax-xoghol konsekuttivi jew ikun, f'perijodu ta' sena, hekk assenta ruhu b'kollox għal mhux anqas minn għaxart ijiem tax-xoghol, il-Kap tad-Dipartiment kellu jiċċertifika dan il-fatt minn idejh u kellu jibgħat dan iċ-ċertifikat lis-Segretarju Amministrattiv, flimkien mar-rakkomandazzjoni li l-uffiċjal jitkeċċa mis-servizz. Is-Segretarju Amministrattiv kellu jinvestiga l-każ u kellu d-diskrezzjoni li jiehu dik l-azzjoni li jidhirlu xierqa, inkluż li jagħzel jekk ikomplex jew le bil-proċedura tat-tkeċċija;

Jidher allura li f'każ ta' assenza mhux awtorizzata fir-rigward ta' l-impjegati fis-servizzi ċivili in ġenerali, ma kienx possibbli li bhala miżura ta' dixxiplina tiġi mwaqqfa l-paga ta' min ikun naqas li jirrapporta għax-xoghol bla awtorizzazzjoni. Fil-każ ta' uffiċjal tal-pulizija però, l-Ordinanza tal-Pulizija, li

ghax liġi speċjali tipprevali, taġhti d-dritt li tinzamm il-paga ta' uffiċjal tal-pulizija għal xi żmien li matulu jkun assenti mix-xogħol bla permess u dana apparti u indipendentement mill-proċedura li kellu jsegwi l-Kummissarju tal-Pulizija, bhala Kap ta' Dipartiment, biex il-każ jiġi nvestigat fuq ir-rakkomandazzjoni tiegħu li l-uffiċjal jitkeċċa mis-servizz;

Issa fil-każ taht eżami, minn imkien mill-atti ma jirriżulta illi din il-proċedura kienet ġiet segwita mill-konvenut Kummissarju tal-Pulizija u konsegwentement wiehed għandu jifhem illi l-każ ta' l-appellat ma kienx minnu qed jiġi kkunsidrat bhala wiehed ta' assenza mix-xogħol bla permess. Jibqa' allura biss il-possibbiltà li l-konvenut Kummissarju tal-Pulizija kkunsidra l-każ bhala wiehed ta' nterdizzjoni pendenti l-proċeduri kriminali li kienu qegħdin jittiehdu kontra l-appellat. Din il-Qorti lanqas tista' tikkunsidra, kif donnu qed jiġi sugġerit mill-appellanti, li hawn si tratta ta' proċedura ta' dixxiplina li setgħu jwasslu għat-tkeċċija tiegħu. Fil-fatt kien hemm tentattiv biex dawn il-proċeduri jsiru, però, mill-atti jidher li dak it-tentattiv ma ġiex segwit u ma wassal għal imkien. Fl-aħjar ipotesi għall-appellanti jista' biss jingħad illi dawn il-proċeduri ta' dixxiplina żgur ma rriżultawx fi tkeċċija jew piena oħra ta' l-uffiċjal u konsegwentement, taht dan l-aspett, huwa kellu d-dritt għall-ammont shih ta' salarju li kien jirċievi kieku ma ġiex interdett. Mill-banda l-oħar, kif ingħad, jekk jitqies li l-interdizzjoni kienet konnessa mal-proċeduri kriminali li ttiehdu kontra l-appellat u li minnhom ġie sussegwentement meħlus, għandu japplika, kif għa fuq spjegat, l-artikolu 8 ta' l-Avviz Legali 5;

Din il-Qorti taċċetta s-sottomissjoni ta' l-appellat illi l-konvenuti appellanti setgħu kieku riedu jippruvaw ikeċċuh mill-impjeg tiegħu. Una volta dan m'għamluhx, u minflok ma keċċewh żammewh impjegat, huma ma setgħux ma jhallsuhx is-salarju għal żmien konsiderevoli waqt li kien qed jiġi

pproċessat. Din il-Qorti però ma tistax taqbel mas-sottomissjoni ta' l-appellat li kienu l-konvenuti appellanti li pprojbew ingustament lill-appellat li jahdem u li wara rrifjutaw li jhallsu lill-impjegat tagħhom għal dak li ma hadimx. Lanqas tista' taqbel mas-sottomissjoni li dan hu każ fejn l-impjegat kien jagħmel ix-xogħol imma l-employer ingustament fil-kors tar-relazzjoni tax-xogħol impedih milli jahdem. Fil-verità n-nuqqas ta' l-appellanti fir-rigward ta' l-appellat mhuwiex li huma fl-eżerċizzju tad-doveri tagħhom investigaw allegazzjonijiet kontra tiegħu li seta' kien involut f'reat gravi u pproċedew, kif dover tagħhom, kontra tiegħu. Kienu jkunu qed jonqsu li kieku m'ghamlux hekk;

Il-fatt li sussegwentement instab li l-appellat akkużat ma kienx hati tar-reati gravi lilu addebitati ma jirrendix l-operat ta' l-appellant Kummissarju tal-Pulizija abuziv jew illegali. Fil-verità kien ikun qed jonqos fid-doveri tiegħu li kieku m'agġixxix kif aġixxa. L-inadempjenza tal-konvenuti allura tohrog min-non-osservanza tar-regolamenti li jirregolaw il-hlas tal-paga ta' membru tal-Korp tal-Pulizija u li jimponu li f'ċirkostanzi simili l-paga kienet dovuta. Mhux korrett allura li jinghad illi t-talba għad-danni kienet naxxenti mill-att illeċitu ta' l-employer li ngustament interdica lill-ufficjal pubbliku mill-funzjonijiet tiegħu. In-nuqqas johrog mill-fatt, li gie wara ppruvat, li tali interdizzjoni gústament applikata fl-ewwel lok, ma kinitx gústifikata għaliex giet ippruvata l-innoċenza ta' l-akkużat. Innoċenza li jispetta biss lill-Qrati li jistabbilixxu u mhux lill-konvenut Kummissarju tal-Pulizija li l-obbligu tiegħu kien biss li jressaq quddiem il-Qrati lil min u kontra min ikollu suspett raġonevoli li kkommetta r-reat. Anke jekk il-kawżali ta' l-azzjoni tirriżulta allura xi ftit spostata il-premessa generali tibqa' valida u l-azzjoni konsegwentement tista' tigi salvata;

Fir-rigward l-eċċezzjoni tal-preskrizzjoni din il-Qorti tifhem illi mill-konsiderazzjonijiet li għamlet aktar 'il fuq

ghandu jidher biżżejjed ċar illi kienet applikabbli għall-każ taht eżami, il-preskrizzjoni kwinkwennali għaliex id-danni li qed jiġu rreklamati u qed jiġu akkordati huma konsegwenzjali għall-inadempjenza kontrattwali, anke jekk dan huwa kuntratt ta' natura speċjali u partikolari u mhux azzjoni iqsar kif suggerit mill-appellanti. Anke kieku kellu jitqies li dan il-kreditu ma kienx kopert bil-preskrizzjoni għal danni li jemanu mill-inadempjenza kontrattwali, xorta wahda kienet tkun applikabbli l-preskrizzjoni kwinkwennali taht is-subinċiż (f) ta' l-artikolu 2156 tal-Kodiċi Ċivili li jipprovdi għal din il-preskrizzjoni fil-każ ta' azzjonijiet għall-hlas ta' kull kreditu li ġej minn hwejjeġ ohra li ma jaqghux taht preskrizzjoni aqsar u ma jkunux jirrizultaw minn att pubbliku. F'dan ir-rigward issir referenza għal din il-ġurisprudenza fost hafna oħrajn, Vol. XII, p. 144; Vol. XV, p. 44; Vol. XVII, pt. I, p. 151; Vol. XXI, pt. I, p. 529; Vol. XXVI, pt. I, p. 54; Vol. XXIX, pt. I, p. 1340;

Is-sentenza in parte ta' l-20 ta' Frar, 1995, li ċahdet l-eċċezzjoni tal-preskrizzjoni għandha ukoll allura tiġi kkonfermata;

Għal dawn il-motivi, u in parte ukoll għall-motivi espressi mill-Ewwel Qorti, l-appell qed jiġi miċhud u ż-żewġ sentenzi appellati qed jiġu kkonfermati bl-ispejjeż taż-żewġ istanzi kontra l-appellanti *nomine*.

---